

राज्यातील नगरपरिषदा/ नगरपंचायतींमधील
कर्मचाऱ्यांना ७ व्या वेतन आयोगाच्या
शिफारशीनुसार वेतनश्रेणी लागू करण्यास
मान्यता देण्याबाबत.

महाराष्ट्र शासन
नगर विकास विभाग
शासन निर्णय क्र. एमसीओ-२०१९/प्र.क्र.१०२/नवि-१४,
मंत्रालय, मुख्य इमारत (४ था मजला),
हुतात्मा राजगुरु चौक, मादाम कामा रोड,
मुंबई ४०० ०३२.
दिनांक : ०२ ऑगस्ट, २०१९

संदर्भ:- शासन अधिसूचना वित्त विभाग क्र.वेपुर २०१९/प्र.क्र.१/सेवा-९, दि.३०.०१.२०१९.

प्रस्तावना:-

वित्त विभागाच्या दि.३०.०१.२०१९ च्या अधिसूचनेन्वये राज्य शासकीय कर्मचाऱ्यांना दि.०१.०१.२०१६ पासून ७ व्या वेतन आयोगानुसार सुधारित वेतनश्रेणी लागू करण्यात आल्या आहेत.

७ व्या वेतन आयोगानुसार सुधारित वेतनश्रेणी राज्य शासकीय कर्मचाऱ्यांप्रमाणे महाराष्ट्र विधानमंडळ सचिवालय, न्यायालयातील अन्यायिक कर्मचारी, अनुदानीत शाळेतील कर्मचारी, कृषी व अकृषी विद्यापीठे आणि त्यांना संलग्न अनुदान प्राप्त अशासकीय महाविद्यालयातील कर्मचारी तसेच इतर अनुदान प्राप्त संस्थांतील कर्मचाऱ्यांना लागू करण्यात आल्या आहेत.

त्यानुसार, राज्यातील नगरपरिषदा व नगरपंचायतींमधील कर्मचाऱ्यांना, ७ व्या वेतन आयोगानुसार सुधारित वेतनश्रेणी लागू करण्याची बाब शासनाच्या विचाराधीन होती. याबाबत, मा.मंत्रिमंडळाच्या मान्यतेनुसार खालीलप्रमाणे निर्णय घेण्यात येत आहे.

शासन निर्णय:-

राज्यातील नगरपरिषदा/ नगरपंचायती मधील कर्मचाऱ्यांना, ७ व्या वेतन आयोगानुसार सुधारित वेतनश्रेणी लागू करण्यास खालीलप्रमाणे मान्यता देण्यात येत आहे:-

- (१) राज्यातील नगरपरिषदा/ नगरपंचायतींमधील कर्मचाऱ्यांना राज्य शासकीय कर्मचाऱ्यांप्रमाणे ७ व्या वेतन आयोगानुसार सुधारित वेतनश्रेणी दि.०१.०१.२०१६ पासून लागू करण्यास व त्यानुसार प्रत्यक्ष वेतन दि.०१.०१.२०१९ पासून देण्यास मान्यता देण्यात येत आहे.
- (२) दि.०१.०१.२०१६ ते दि.३१.०८.२०१९ या कालावधीतील थकबाकी सन २०१९-२० पासून ५ वार्षिक हप्त्यात देण्यास मान्यता देण्यात येत आहे.

(३) ७ व्या वेतन आयोगानुसारच्या सुधारित वेतनश्रेणी लागू करताना नगरपरिषदा/ नगरपंचायतींना खालील अटी लागू राहतील:-

- १) ७ व्या वेतन आयोगानुसारच्या वेतनश्रेणी लागू करताना, नगरपरिषदा/ नगरपंचायतींच्या स्वतंत्र ठरावाची आवश्यकता असणार नाही.
 - २) नगरपरिषदा/ नगरपंचायतींनी शासन निश्चित करेल असा सुधारणा कार्यक्रम राबविणे बंधनकारक असेल.
 - ३) ७ व्या वेतन आयोगानुसार सुधारीत वेतनश्रेणी लागू करण्याच्या प्रयोजनार्थ आस्थापना खर्चाची मर्यादा लागू राहणार नाही.
 - ४) नगरपरिषद / नगरपंचायतींतील पदांना ७ व्या वेतन आयोगातील कोणती वेतनश्रेणी समकक्ष असेल याबाबत आयुक्त तथा संचालक, नगरपरिषद प्रशासन संचालनालय यांच्याकडून आदेश काढण्यात येतील. वेतनश्रेणीची समकक्षता ठरविताना संदर्भ क्र.१ येथील अधिसूचना व वित्त विभाग, शासन परिपत्रक क्र.वेपूर-२०१९/प्र.क्र.८/सेवा-९, दि.२०.०२.२०१९ मधील तरतूदी विचारात घेण्यात येतील. तदनंतर, संबंधित कर्मचाऱ्यांची वेतननिश्चिती करण्याबाबतची कार्यवाही मुख्याधिकारी यांच्याकडून करण्यात येईल.
 - ५) ७ व्या वेतन आयोगाचा लाभ केवळ मंजूर / नियमित कर्मचाऱ्यांना देण्यात यावा.
- (४) दि.०१.०९.२०१९ पासून नगरपरिषदा/ नगरपंचायतींना ७ व्या वेतन आयोगानुसार सुधारित वेतनश्रेणी लागू केल्यामुळे, सुधारित वेतनश्रेणीनुसार परिगणीत होणाऱ्या वेतन व निवृत्तीवेतनासाठी देण्यात येणारे सुधारित सहायक अनुदान म्हणून देण्यात येईल.

२. सदर शासन निर्णय महाराष्ट्र शासनाच्या www.maharashtra.gov.in या संकेतस्थळावर उपलब्ध करण्यात आला असून त्याचा संकेतांक २०१९०८०२१६०६२१०१२५ असा आहे. हा आदेश डिजीटल स्वाक्षरीने साक्षांकित करून काढण्यात येत आहे.

महाराष्ट्राचे राज्यपाल यांच्या आदेशानुसार व नावाने,

(सं. श. गोखले)
शासनाचे सह सचिव

प्रत:-

१. मा.मुख्यमंत्री महोदयांचे प्रधान सचिव, मंत्रालय, मुंबई.

२. मा.मंत्री (वित्त) यांचे खाजगी सचिव, मंत्रालय, मुंबई.
३. मा.राज्यमंत्री, नगर विकास विभाग/ वित्त विभाग, मंत्रालय, मुंबई.
४. मा.मुख्य सचिव यांचे सह सचिव, मंत्रालय, मुंबई.
५. अपर मुख्य सचिव, सामान्य प्रशासन विभाग/ वित्त विभाग, मंत्रालय, मुंबई.
६. प्रधान सचिव (नवि-२), नगर विकास विभाग, मंत्रालय, मुंबई.
७. आयुक्त तथा संचालक, नगरपरिषद प्रशासन संचालनालय, मंत्रालय, मुंबई.
८. विभागीय आयुक्त तथा प्रादेशिक संचालक (सर्व)
९. जिल्हाधिकारी (सर्व)
१०. सह / उप सचिव, नगर विकास विभाग, मंत्रालय, मुंबई.
११. सर्व मुख्याधिकारी, नगरपरिषदा/ नगरपंचायती
१२. निवडनस्ती (नवि-१४).